

نئی صدی کے اردو افسانوں میں عالمی مسائل

ڈاکٹر محمد محسن

کروڑی مل کالج، دہلی

ملخص

بیسویں صدی کی نوویں دہائی تھی جب جدیدیت کا خاتمہ ہوا اور افسانہ نگار جدیدیت کی قید و بند سے آزاد ہوئے۔ اب افسانہ نگاروں نے اپنی ذات سے نکل کر دنیا کا جائزہ لیا، جہاں بے شمار مسائل سر اٹھائے ہوئے تھے۔ اس میں کوئی شک نہیں کہ ایک ادیب اپنے سماج کا نا صحیح ہوتا ہے مگر جیسے جیسے وقت آگے بڑھ رہا تھا ویسے ویسے جہاں کے کونے کونے کی دوریاں مٹ رہی تھیں۔ آفاقی گاؤں کا نظریہ بڑی تیزی سے پھیل رہا تھا۔ اس وقت ہمارے افسانہ نگاروں کے سامنے اپنے وطن اور سماج کے لامحدود مسائل تھے۔ ان کا پہلا فرض اپنے ملک اور سماج کی رہنمائی تھا لہذا یہ فرض انہوں نے بخوبی نبھایا۔ لیکن جب بھی کوئی عالمی سطح پر واقعہ، حادثہ یا تبدیلی رونما ہوتی تو ہمارے افسانہ نگار بھی قلم اٹھا کر اپنی موجودگی کا احساس دلاتے۔ یہاں یہ بات بھی قابل غور ہونی چاہیے کہ جدیدیت نے افسانے کو سماج کی جھولی سے نکال کر انفرادیت کی جھولی میں ڈال دیا تھا۔ اس لئے سماجی و ملکی مسائل سے افسانہ بالکل الگ ہو چکا تھا۔ ۱۹۸۰ء میں جب جدیدیت کا خاتمہ ہوا تو افسانہ نگاروں کے سامنے اتنے مسائل تھے کہ ان کو ایک ایک کر کے سمیٹنا بڑا مشکل ہو گیا تھا۔ اس لئے افسانہ نگار عالمی سطح کے مسائل کی طرف زیادہ توجہ دے پائے۔



اکیسویں صدی تک آتے آتے دنیا کے زیادہ تر ممالک خطرناک جنگی ہتھیاروں اور ایٹمی ہتھیاروں کے مالک بن چکے تھے۔ اس کے علاوہ سائنس اور ٹکنالوجی کی مدد سے دوریاں دن بدن بڑھتی جا رہی تھیں۔ امریکہ کے ظالمانہ تسلط سے پوری دنیا متاثر ہو رہی تھی۔ ایٹمی ممالک اپنی قوت کے بل پر ایک دوسرے پر دھاڑنے لگ گئے اور دنیا کو خطرناک جنگ کا شہ ہونے لگا۔ دوسری طرف سائنس اور ٹکنالوجی کی ترقی کی وجہ سے ماحولیات کا نظام

درہم برہم ہونے لگا۔ آلودگی پھیلنے لگی جس سے کئی خطرناک بیماریوں نے جنم لیا۔ اسی طرح جہاز، ٹیلی وژن اور فون کے ذریعے عالمی سطح پر عوام کے درمیان نزدیکیاں بڑھنے لگیں۔ یعنی پوری دنیا ایک گاؤں کی صورت اختیار کرنے لگی۔ عالمی تعلقات کا یہ سلسلہ کافی تیزی سے ترقی کی منزلیں طے کر رہا تھا۔

بیسویں صدی کا خاتمہ ہوا تو اکیسویں صدی کے آغاز میں ہی تاریخ کے مسئلے نے جنم لیا اس کے ساتھ ہی دوسرا مسئلہ یہ سامنے آیا کہ اکیسویں صدی کا آغاز ۲۰۰۰ء سے ہوتا ہے یا ۲۰۰۱ء سے۔ یہ دونوں مسئلے نئی صدی کے بالکل پہلے دن کے ہیں۔ اب سوچئے صدی کے پہلے ہی دن لوگ الجھن میں پڑ گئے تو آنے والا وقت کس نہج کا ہوگا۔ وہ سلسلہ جو بیسویں صدی کے آخر میں شروع ہوا تھا وہ آہستہ آہستہ اکیسویں صدی میں مکمل ہونے لگا۔ ایٹمی ہتھیاروں میں زیادہ تر ممالک نے کامیابی حاصل کر لی، جنگی ہتھیاروں سے فوجیں اور مضبوط ہو گئیں، ٹیلی فون کے بجائے موبائل فون ہر گھر تک پہنچ گئے، رہی سہی کسرتی وی نے پوری کر دی، انٹرنیٹ اور کمپیوٹر کا باقاعدہ آغاز ہوا۔ یہاں تک تو معاملہ ٹھیک تھا مگر ترقی اور کامیابی جتنی بڑی ہوتی ہے اس کا دوسرا پہلو اتنا ہی خطرناک ہوتا ہے۔ ان چیزوں کے برے اثرات بھی دنیا نے دیکھے۔ آلودگی اور وائرسز کی بدولت ماحولیات میں خطرناک تبدیلی آنے لگی جس کی وجہ سے کئی خطرناک بیماریاں پھیل گئیں، ایٹمی ہتھیاروں کی وجہ سے پورے دنیا پر خطرے کے بادل منڈلانے لگے۔ گویا ایک جنگ ہوئی تو پوری دنیا منٹوں میں ختم ہو سکتی ہے۔ ان سب کے علاوہ دہشت گردی کی حرکات میں بھی اضافہ ہوتا گیا جس کی وجہ سے بڑے بڑے حادثات و واقعات دنیا نے برداشت کئے۔ عالمی سطح پر امریکہ کا کردار بھی دنیا کے لئے پریشانی کا باعث بنا رہا۔ ان تمام چیزوں کو ذہن میں رکھتے ہوئے ایک عام انسان کیسے چین کی سانس لے سکتا ہے۔ ان عالمی مسائل کے اثرات ہر انسان پر پڑے۔ چونکہ دنیا انٹرنیٹ اور ٹیکنالوجی کی مدد سے گلوبل ویلج کی صورت اختیار کر چکی تھی۔ اب ہمارے ادیب بھی سماجی اور وطنی مسائل کے علاوہ عالمی مسائل کی طرف متوجہ ہو چکے تھے۔ بیسویں صدی کے مقابلے میں اکیسویں صدی کے آغاز سے ہی ہمارے افسانہ نگاروں نے عالمی مسائل کو اپنی توجہ کا مرکز بنایا۔ آج اگر اکیسویں صدی کے افسانوں کا غور سے جائزہ لیا جائے تو عالمی سطح پر واقع ہونے والے ہر واقعے، حادثے، تبدیلی اور مسئلے پر ہمارے ہاں کئی کئی افسانے ملیں گے۔ مندرجہ ذیل ہم چند عالمی مسائل کے پس منظر میں اردو افسانوں کا جائزہ لیں گے۔

اکیسویں صدی کا سب سے بڑا مسئلہ ملکوں کا ایٹمی ہتھیاروں اور باقی خطرناک جنگی ہتھیاروں کی دوڑ میں ہر کسی سے آگے نکلنے کا ہے۔ اس دوڑ کا مقصد ملکی طاقت کو بڑھانا ہے۔ بہت سارے ممالک ایٹمی ہتھیاروں کے گڑھ بن چکے ہیں۔ ایٹمی ہتھیاروں کے علاوہ سائنس نے اور بھی بے شمار ایسے ہتھیار ایجاد کیے ہیں جو چند سیکنڈ میں ایک بڑے علاقے کو اپنی ضد میں لے سکتے ہیں۔ اب اتنے خطرناک ہتھیار ہونے کے باوجود ملکوں کی آپس

میں رنجشیں اور خطرناک بیان بازی ایک عام انسان کو کہاں چین سے سونے دے سکتے ہیں۔ اس حوالے سے انتظار حسین کا افسانہ ”مورنامہ“ کافی اہم ہے۔ اس افسانے کا موضوع راجستھان میں کئے گئے ایٹمی تجربے ہیں۔ ایٹمی ملک بننا تو اچھی بات ہے مگر یہ کہاں کی بہادری ہے کہ ان کے تجربات وہاں ہوں جہاں جانوروں اور پرندوں کی بستیاں آباد ہوں۔ دنیا کی اس رسائشی میں جانوروں اور پرندوں کا خاتمہ اس افسانے کا موضوع ہے۔ اس کے علاوہ مصنف نے دنیا کے باقی ممالک میں ہورہی تباہی کے سے بھی قارئین کو روشناس کروایا ہے۔

محمد حامد سراج نے اپنے افسانہ ”گلوبل ویلج“ کے ذریعے ایٹمی ہتھیار ایجاد کرنے اور ان کے ذخائر جمع کرنے کے عمل پر طنز کیا ہے۔ اس افسانے کا موضوع امریکہ کی وہ نیوکلیئر حکمت عملی ہے جس کے ذریعے اس نے ایٹمی ہتھیاروں کی ضرورت کے متعلق اپنی پالیسی دنیا کے سامنے پیش کی تھی۔ جلالی بنو کا افسانہ ”عباس نے کہا“ عراق میں ہونے والی جنگ کا موضوع بناتا ہے۔ یہ افسانہ ریڈیائی تکنیک میں لکھا گیا ہے۔ اس افسانے میں نیوز رپورٹرز کے ذریعے جنگ کا آنکھوں دیکھا حال بیان کیا گیا ہے اور جنگ کی حولنا کی اور تباہی کو ظاہر کیا ہے۔ اسی موضوع پر فرانسس جیور کا افسانہ ”خالی ہوا بیدل“ امر او طارقی کا ”آتش فشاں کی گود میں“ وغیرہ قابل ذکر ہیں۔

عالمی سطح پر ایک اہم مسئلہ دہشت گردی کا ہے اور اس صدی کے آغاز میں ہی دہشت گردوں کی حرکات میں کافی اضافہ دیکھنے کو ملا ہے۔ امریکہ میں نائن الیون کا حملہ ہو یا ہندوستان کے تاج ہوٹل کا حملہ یا پھر پاکستان میں اسکولی بچوں کا قتل دہشت گردوں کے خطرناک منصوبے دنیا نے دیکھے ہیں۔ دہشت گردی کے پیچھے اگرچہ بین الاقوامی سطح پر بڑی بڑی تنظیموں کے ہاتھ ہیں مگر ساری ذلت اسلام کو برداشت کرنی پڑ رہی ہے۔ دہشت گردی کے موضوع پر خالدہ حسین کا افسانہ ”ابن آدم“ کافی اہمیت کا حامل ہے۔ یہ افسانہ امریکہ عراق جنگ کے تناظر میں لکھا گیا ہے۔ اس افسانے میں عام انسانوں کا دہشت گردی کا روپ اختیار کرنے کا پس منظر دکھایا ہے اور اس کا انجام بھی ظاہر کیا ہے۔ انتظار حسین کا افسانہ ”ریزرو سیٹ“ بھی دہشت گردی کے موضوع پر لکھا گیا ہے مگر اس افسانے میں دہشت گردوں کا دوسرا روپ دکھایا ہے۔ یہ دہشت گردی لائبریب ہے۔ اس افسانے کے آخر میں جس طرح دہشت گرد منہ ڈھانپ کر ایک مسجد میں نماز پڑھتے ہوئے لوگوں پر حملہ کرتے ہیں اس سے معلوم ہوتا ہے کہ وہ بے رحمی کی آخری حدوں سے گزر چکے ہیں۔ اسی موضوع پر زاہد حنا کا افسانہ ”قص بمل“ بھی ہے۔

ماحولیات کی خرابی بھی عالمی سطح پر ایک بڑا مسئلہ ہے۔ دنیا جتنی ترقی کی طرف بڑھ رہی ہے اتنے ہی اس کے برے اثرات ماحولیات پر پڑ رہے ہیں۔ آبادی پھیل رہی ہے جنگلات سکڑ رہے ہیں، کارخانوں اور مشینوں سے آلودگی اور گندہ پانی تیزی سے پھیلتا جا رہا ہے، سائنس اور ٹکنالوجی کی وجہ سے کئی طرح کی خطرناک وائرسز جنم لے رہی ہیں وغیرہ ان تمام چیزوں کی بدولت کئی خطرناک بیماریاں جنم لے چکی ہیں، پینے کا صاف پانی

غائب ہوتا جا رہا ہے، ٹیمر پچر تیزی سے بڑھ رہا ہے۔ یہ سب مسائل ترقی کا دوسرا پہلو ہیں۔ نئی صدی کے افسانہ نگاروں نے اس موضوع پر بھی قلم اٹھایا۔ اس حوالے سے سب سے اہم نام محمد رفیقان سنہلی کے افسانہ ”آب حیات“ کا ہے۔ اس افسانے کا موضوع ماحولیات کی خرابی کی وجہ سے پینے کے پانی کا دن بدن گھٹنا ہے۔ اس افسانے میں مرکزی کردار عادل کے جہاز کو ایک خاتون اپنے سیارے پر لے جاتی ہے۔ یہاں سائنس اور ٹکنالوجی کی ترقی اس قدر عروج پر تھی کہ لوگ ہواؤں میں اڑتے تھے۔ مگر ایک چیز کے لئے پوری دنیا تڑپتی تھی اور وہ چیز پانی تھا۔ پانی کی جگہ یہ لوگ گیسز کا استعمال کرتے تھے۔

ماحولیات کے موضوع پر ایک افسانہ مہتاب عالم پرویز کا ”کارواں“ کافی اہم ہے۔ یہ افسانہ ماحولیات کے برے اثرات کی طرف اشارہ کرتا ہے۔ افسانے کا مرکزی کردار سعودی عرب میں اوشیں چرانے کا کام کرتا ہے اور وہاں گیس کے ذریعے ہونے والی تباہی افسانے کا موضوع ہے۔ اختر آزاد کے افسانے ”پانی“ کا موضوع بھی پانی کی آلودگی ہے۔ حامد سراج کا افسانہ ”میکینک کہاں گیا“ WHO کی پالیسیوں پر طنز کرتا ہے۔ اسلم جمشید پوری کا افسانہ ”پانی اور پیاس“ پانی کی قلت اور اہمیت پر بڑا عمدہ افسانہ ہے۔

فرقہ وارانہ تعصب بھی عالمی سطح پر ایک بڑا مسئلہ ہے۔ اس تعصب کی وجہ سے انسانی تاریخ میں بڑی بڑی جنگیں ہو چکی ہیں۔ یہ مسئلہ ازل سے اب تک برقرار ہے۔ اور اس صدی میں فرقہ وارانہ تعصب میں اور بھی اضافہ دیکھنے کو ملا ہے۔ عراق، ایران، فلسطین، رہنگیا وغیرہ میں جو تباہی آئی ہے اس کا ذمہ دار یہی فرقہ وارانہ تعصب ہیں۔ اس موضوع کے حوالے سے ایم موہین کا افسانہ ”نئی صدی کا عذاب“ کافی اہمیت کا حامل ہے۔ اس افسانے میں انہوں نے بڑی بہادری سے اس دور کے ظالموں کو بے نقاب کیا ہے۔ دہشت گردی کے نام سے مسلمان کیوں بدنام ہیں۔ آخر اس بدنامت کا خاتمہ کیوں نہیں ہو رہا۔ ہر مسلمان کو تنگ کی نگاہ سے دیکھا جا رہا ہے۔ افسانے کی ایک مثال ملاحظہ ہو:

”داڑھی والا۔۔۔۔“

”پکڑو! اے بچ کے جانے نہ پائے“

”مارو اسے مارو۔۔۔۔۔ یہ دہشت گرد ہے، اس ساری تباہی کا ذمہ

دار ہے“

(افسانہ۔ نئی صدی کا عذاب۔ ایم موہین)

اسی موضوع کے حوالے سے محمد ارشد کسانہ کا افسانہ ”شرنارتھی“ بھی اہم ہے جس کا موضوع رہنگیا میں

ہونے والے فسادات ہیں۔ نئی صدی میں فرقہ ﴿ پرستی کا سب سے بڑا واقعہ دنیا نے برما میں دیکھا۔ برما میں بودھ مذہب کے ماننے والے اکثریت میں ہیں اور وہاں مسلمانوں کی آبادی نہایت ہی کم ہے۔ جب وہاں فرقہ پرستی نے قدم رکھا تو اس کے نتائج وہاں کے مسلمانوں کو جھگٹنے پڑے۔ فرقہ پرستی کی اس آگ نے جلد ہی وہاں طوفان برپا کر دیا۔ مسلمانوں کا قتل عام ہونے لگا۔ اسی وجہ سے مسلمانوں نے برما سے ہجرت کرنی شروع کر دی۔ مگر دنیا کے کسی بھی ملک نے رہنکیا مسلمانوں کو نہیں اپنایا۔ اس پورے منظر کو ہم افسانہ ”شرنا تھی“ میں دیکھ سکتے ہیں۔ اسلم جھشید پوری کا افسانہ ”عید گاہ سے واپسی“ فرقہ پرستی کے حوالے سے ایک عمدہ مثال ہے حالانکہ اس افسانے کا تعلق باہری مسجد کی شہادت کے بعد ہندوستان میں پیدا ہونے والے وہ حالات ہیں جنہوں نے پورے ملک میں فرقہ پرستی کی زہریلی ہوا پھیلا دی تھی۔ اسلم جھشید پوری کا افسانہ ”عید گاہ سے واپسی“ پریم چند کے افسانے ”عید گاہ“ کی توسیع ہے۔ پریم چند کے افسانے ”عید گاہ“ کا مرکزی کردار سات سالہ حامد ہے اور اسلم جھشید پوری کے افسانے ”عید گاہ سے واپسی“ کا مرکزی کردار وہی حامد ہے مگر اب اس کی عمر ستر سال ہے۔ ان حالات میں حامد اپنے پوتے کے ساتھ دوسرے گاؤں میں عید کی نماز ادا کرنے جاتا ہے۔ باہری مسجد کی شہادت کے بعد پورے بھارت میں نفرت کی آگ پھیلی ہوئی تھی۔ حامد اور اس کا پوتا عید کی نماز پڑھ کر واپس لوٹ رہے تھے کہ اچانک اس فرقہ پرستی کی وجہ سے فسادات شروع ہو گئے اور پھر اسی فسادات کی زد میں دادا پوتا بھی آگئے یوں ان دونوں کی موت ہو گئی۔ حامد پریم چند کے افسانے کا کردار تھا جسے اسلم جھشید پوری نے اپنے افسانے میں ستر سال کا بزرگ بنا کر فرقہ پرستی کی آگ میں جلا دیا۔ یہ ایک ایسا مسلہ ہے جس نے آہستہ آہستہ پوری دنیا کو برباد کر دیا ہے۔ کشمیر، فلسطین، عراق، ایران، روہنگیا وغیرہ جیسی مثالیں ہمارے سامنے موجود ہیں۔ اس افسانے کے علاوہ اس موضوع پر نئی صدی میں بے شمار افسانے لکھے گئے ہیں۔

نئی صدی میں ایک اور مسئلہ بڑی تیزی سے ابھرا ہے اور وہ ہے قدروں کا زوال۔ آج ہم دیکھتے ہیں کہ دنیا بھر میں پرانی تہذیبیں ٹٹی جا رہی ہیں، بزرگوں کو نظر انداز کیا جا رہا ہے، لوگوں میں احساس ختم ہو رہا ہے، روایت آخری سانس لی رہی ہے۔ اس میں کوئی شک نہیں کہ یہ کوئی نیا مسئلہ نہیں ہے مگر نئی صدی میں پوری دنیا کے اندر اس مسئلے نے بڑی سنجیدگی سے سراٹھایا ہے۔ ان ٹٹی قدروں اور انسان کی لا پرواہی کے پیچھے سب سے بڑا ہاتھ انسان کی مصروفیات کا ہے۔ جہاں اردو ادب نے اس موضوع کو خاص طور پر اٹھایا ہے وہیں اردو افسانوں میں بھی اس مسئلہ کو ہم بڑی تعداد میں دیکھ سکتے ہیں۔ نئی صدی میں اس مسئلہ پر بے شمار افسانے لکھے گئے ہیں۔ اس حوالے سے ہم شہد اختر کا افسانہ ”مونٹی“ کو مثال کے طور پر پیش کر سکتے ہیں۔ یہ افسانہ ایک ایسی عورت کی ترجمانی کرتا ہے جو ایک متوسط طبقے سے تعلق رکھتی ہے اور نہایت عزت اور ایمانداری سے اپنی زندگی گزارتی ہے۔ لیکن اپنی ذمہ

داریاں نبھانے میں اس قدر مصروف رہتی ہے کہ ﴿ وہ اپنی شادی کی عمر کا خیال ہی بھول جاتی ہے۔ آج دنیا جس قدر ترقی کی چاہ اور لالچوں میں مصروف ہے اسی وجہ سے اپنی تہذیب، اپنی روایت، اپنے بزرگوں وغیرہ کو انسان بھولتا جا رہا ہے۔ اور اس کے ساتھ ساتھ وہ اپنی زندگی کو بھی نظر انداز کرتے جا رہے ہیں۔

اسی موضوع کے حوالے سے اختر آزاد کا علامتی افسانہ ”ہائل کا مینار“ بھی کافی اہم ہے اس افسانے میں افسانہ نگار نے دنیا کی اس ترقی کو بے نقاب کیا ہے جس کی راہ پر لوگ اس طرح گامزن ہو چکے ہیں کہ ساری قدریں، سارے احساسات بھول کر وہ اپنی ترقی میں محو ہو چکے ہیں۔ اور یہی وجہ ہے کہ وہ قدرت کے ساتھ کھلواڑ کا کام کر رہے ہیں۔ اس کا انجام یوں دکھایا ہے کہ وہ مینار جس کو بنانے میں ان کو بہت محنت کرنی پڑی ایک ہی لمحے میں ٹوٹ کر کھرجاتا ہے اس کے علاوہ بھی اس مسئلہ پر بے شمار افسانے نئی صدی میں لکھے گئے ہیں۔

مذکورہ بالا مختصر جائزے سے اندازہ لگایا جاسکتا ہے کہ اردو افسانہ نگاروں نے آفاقی گاؤں کے نظریے کو کس طرح سے اپنایا ہے۔ اکیسویں صدی میں عالمی مسائل کی گونج زیادہ رہی ہے اور یہ مسائل ہر خاص و عام کے لئے زیادہ اہمیت اس لئے رکھتے ہیں چونکہ ان کا برائے راست تعلق آنے والی نسلوں سے ہے۔ اس لئے ہر ادیب کا فرض ہے کہ وہ اپنی تخلیقات کا موضوع ان مسائل کو بنائے جو موجودہ اور آنے والی دونوں نسلوں کے لئے کارآمد ہوں۔ اب جیسے جیسے آفاقی گاؤں کا نظریہ جڑ پکڑتا جا رہا ہے ویسے ویسے اردو افسانہ نگاروں کے موضوعات بھی پھیلتے جا رہے ہیں۔ امید ہے آنے والے وقت میں عالمی مسائل کو مزید توجہ کا مرکز بنایا جائے گا۔